

- முனைவர் இளமாறன்



அயலகத் தமிழர்களின் தமிழ்ப் பணிகள் பலவும் வெளிச்சத் திற்கு வருவதில்லை. அமெரிக்காவில் வாழ்ந்தபடி தமிழ்ப்பணி ஆற்றுவோர் பலர். அவர்களில் குறிப்பிடத் தக்கவர் முனைவர் இர. பிரபாகரன். கணினி மற்றும் நீருவாகத்துறைகளில் உயர்ந்த பட்டங்களும் பதவிகளும் பெற்றவராயினும், தமிழ்க் காதலால் சங்க இலக்கியங்கள் பலவற்றிற்கு இவர் எழுதியுள்ள விரிவான எளிய உரையும் திருக்குறளைப் பரப்ப அவர் ஆற்றிவரும் அரும் முயற்சிகளும் வியப்பிற்குரியன.

முனைவர் பிரபாகரன் தமிழ்நாட்டில் மன்னார்குடியில் 13.04.1940இல் பிறந்தவர். இவர் தந்தையார் பெயர் இரத்தினசாபதி - தாயார் பெயர் கமலம். பிரபாகரன் சிறுவனாக இருந்தபோது சில ஆண்டுகள் உடல்நலமில்லாமல் இருந்ததால் பள்ளிக்குச் செல்ல முடியவில்லை. பின்னர் இரண்டு ஆண்டுகள் ஆந்திராவில் வசித்த போது, தெலுங்கு தெரியாததால் பள்ளிக்குச் செல்லவில்லை. இவ்வாறு முறையாகப் பள்ளிக்குச் செல்ல இயலாத காலங்களில் இவருடைய தந்தையாரிடமிருந்து

கல்வி கற்றார். இவருடைய தந்தையார் 'எண்ணும் எழுத்தும் கண்ணெனத் தகும்' என்பதில் மிகுந்த நம்பிக்கை உடையவர். ஆகவே, அவர் இவருக்குத் திருக்குறளும் கணக்கும் கற்பித்தார். இவரும் இவர் தமையனார் பாஸ்கரன் அவர்களும் அறத்துப் பாலில் உள்ள 380 குறள்களையும், பொருட்பாலில் உள்ள பல குறட்பாக்களையும் மனப்பாடம் செய்தனர்.

இவருக்குப் பன்னிரண்டு வயதிற்குட்போது இவருடைய குடும்பத்தார் ஆந்திராவிலிருந்து தமிழ்நாட்டிற்குத் திரும்பி வந்து அரியலூரில் இரண்டு ஆண்டுகள் வசித்தனர். இவர் தம் எட்டாம் வகுப்பையும் ஒன்பதாம் வகுப்பையும் அரியலூர் உயர்நிலைப் பள்ளியில் படித்தார். அரியலூரில் இருந்தபோது இவருக்குப் பலமுறை தந்தை பெரியார், பேரறிஞர் அண்ணா, கலைஞர் கருணாநிதி, நாவலர் நெடுஞ்செழியன் ஆகியோரின் சொற்பொழிவுகளைக் கேட்கும் வாய்ப்புக் கிட்டியது. அவர்களின் சொற்பொழிவுகளைக்

கேட்டதால் இவருக்குத் தமிழ்மீது பற்றும், பகுத்தறிவுச் சிந்தனையும் வேரூன்றத் தொடங்கின.

இரண்டு ஆண்டுகள் அரியலூரில் இருந்த பிறகு, இவர்குடும்பத்தோடு நாமக்கல்லுக்குச் சென்று அங்குள்ள உயர்நிலைப் பள்ளியில் பத்தாம் வகுப்பும், பதினோறாம் வகுப்பும் படித்துப் பள்ளிப் படிப்பை முடித்தார். இவர் நாமக்கல் பள்ளியில் படித்தபோது சிலம்பொலி செல்லப்பனார் இவருக்குக் கணக்காசிரியராக இருந்தார். அவருடைய தொடர்பால் தமிழ்ப்பற்றும், பகுத்தறிவுச் சிந்தனையும், சொற்பொழிவு ஆற்றுவதில் ஆர்வமும் பெற்றார். பள்ளிப் படிப்பை முடித்தபின், சென்னை இலயோலா கல்லூரியில் கணிதமும் புள்ளியியலும் படித்து இளங்கலைப் பட்டம் பெற்றார். அதன் பின்னர் அண்ணாமலைப் பல்கலைக் கழகத்தில் முதுகலைப் பட்டம் பெற்றார். பின்னர் சென்னை கீண்டி பொறியியல் கல்லூரியில் மூன்று ஆண்டுகளும் திருச்சியில் உள்ள வட்டார பொறியியல் கல்லூரியில் மூன்று ஆண்டுகளும் கணித விரிவுரையாளராகப் பணியாற்றினார்.

'எண்ணிய எண்ணியாங்கு எய்துப எண்ணியர் திண்ணிய ராகப் பெறின்' என்ற குறளுக்கேற்ப, அமெரிக்காவுக்குச் சென்று கணினித் துறையில் முதுகலை மற்றும் முனைவர் பட்டம், எம்.பி.ஏ. பட்டம் பெற்றுச் சில ஆண்டுகள் தனியார் நிறுவனம்

களிலும், பல ஆண்டுகள் விண் வெளித்துறையான நாசாவிலும், அமெரிக்க இராணுவத்திலும் கணினித் துறையில் உயர் பதவிகள் வகித்து 2007ஆம் ஆண்டு பணி நிறைவு பெற்றார்.

பணிக்காலங்களில் பணிமாற்றம் காரணமாக இவர் வாஷிங்டன் சென்றபோது அங்குத் 'தமிழ் இலக்கிய ஆய்வுக் கூட்டம்' என்ற ஓர் அமைப்பைத் தொடங்கி, அதன் அடிப்படையில் இவருடைய நண்பர்களும் கூடி வார இறுதி நாட்களில் திருக்குறள் படிக்கத் தொடங்கினார்கள். திருக்குறள் மீது இருந்த ஆர்வத்தால் 2005ஆம் ஆண்டு 'திருக்குறள் பன்னாட்டு மாநாடு' நடத்தினார்கள். அதுவே மேலைநாடுகளில் நடைபெற்ற முதல் திருக்குறள் பன்னாட்டு மாநாடு எனலாம். அந்த மாநாட்டின் ஒருங்கிணைப்பாளராகப் முனைவர் பிரபாகரன் பணியாற்றிய போது முதல் முறையாக அமெரிக்காவில் திருவள்ளுவர் சிலை ஒன்று நிறுவப் பெற்றது.

இவர் பல புறநானூற்றுக் கருத்தரங்குகளை நடத்தியுள்ளார். புறநானூற்றுப் பாடல்கள் அனைத்திற்கும் உரை எழுதி, அவற்றை வலைத்தளங்களில் பதிவு செய்தார். 2013ஆம் ஆண்டு வாஷிங்டனில் நடைபெற்ற பன்னாட்டுப் புறநானூற்று மாநாட்டில் தாம் எழுதிய புறநானூறு - மூலமும் எளிய உரையும் என்ற இரண்டு நூல்களாக வெளியிட்டார். பின்னர் 2017ஆம் ஆண்டு குறுந்தொகை -

மூலமும் எளிய உரையும் என்ற தலைப்பில் நூல் வெளியிட்டார்.

2019 ஆம் ஆண்டு வாஷிங்டனில் நடைபெற்ற முத்தமிழ் விழாவில், இவருடைய The Ageless Wisdom (As embodied in Thirukkural) என்ற ஆங்கில நூலைத் தஞ்சைத் தமிழ்ப் பல்கலைக் கழகத் துணைவேந்தர் முனைவர் இ. சுந்தரமூர்த்தி அவர்களால் வெளியிடப் பெற்றது. அவரின் அறிவுறுத்தலின்பேரில் 2021ஆம் ஆண்டு 'புதிய பார்வையில் திருக்குறள்' என்ற தலைப்பில் குறள் சார்ந்த முப்பது கட்டுரைகளின் தொகுப்பை வெளியிட்டார். இந்நூல் வேலூர் பொறியியல் பல்கலைக் கழகத் துணைவேந்தர் முனைவர் கோ. விசுவநாதன் அவர்களால் வெளியிடப் பெற்றது. 2023ஆம் ஆண்டு Valluvar's Answers to Valuable Questions என்ற வினா விடை வடிவத்திலான நூலை பிரபாகரன் வெளியிட்டார்.

இவர் அமெரிக்கத் தமிழ் வானொலியில் 'திருக்குறள் சிந்தனைகள்' என்ற தலைப்பில் முப்பது சொற்பொழிவுகள் நிகழ்த்தியுள்ளார். இவர் ஆங்கிலத்திலும் தமிழிலும் புறநானூறு, குறுந்தொகை, திருக்குறள் ஆகிய நூல்களில் உள்ள அரிய கருத்துகளைப் பற்றி இந்தியாவிலும் அமெரிக்காவிலும் அறுபதுக்கும் மேலான சொற்பொழிவுகள் நிகழ்த்தியுள்ளார். இவற்றை வலையொலிகளில் காணலாம்.

திருக்குறளைப் பற்றி இவர் எழுதியுள்ள ஆய்வுக் கட்டுரைகளை academia.edu என்ற இணைய தளத்தில் காணலாம்.

இவர், பத்துப்பாட்டில் உள்ள மதுரைக் காஞ்சி, பட்டினப்பாலை, முல்லைப்பாட்டு, நெடுநல்வாடை ஆகியவற்றிற்கு உரை எழுதி வெளியிட்டுள்ளார். குறிஞ்சிப்பாட்டுக் கான உரை விரைவில் வெளிவர உள்ளது.

குறுந்தொகைப் பாடல்கள் சிலவற்றைத் தழுவிச் சிறுகதைகள் படைத்துள்ளார். அவை 'குறுந்தொகைப் பூங்காவிலிருந்து' என்ற தலைப்பில் இம்மாதம் வெளிவர விருக்கின்றது. கடையேழு வள்ளல்களில் ஒருவரான பாரியைப் பற்றிப் புறநானூற்றில் உள்ள பாடல்களைத் தழுவிப் 'பாரியின் கதை' என்ற ஒரு நாடகமும் எழுதி அதில் புலவர் கபிலராகவும் இவர் நடித்துள்ளார். அந்த நாடகம் 2011ஆம் ஆண்டு வட அமெரிக்கத் தமிழ்ச்சங்கப் பேரவை ஆண்டு விழாவில் அறங்கேற்றப்பட்டது.

அமெரிக்காவில் உள்ள உயர்நிலைப் பள்ளி மாணவர்களுக்குத் திருக்குறள் கட்டுரைப் போட்டிகள் நடத்தி 2021 மற்றும் 2022ஆம் ஆண்டுகளில் பரிசுகள் வழங்கியுள்ளார். கடந்த மூன்றாண்டுகளாக மூதறிஞர் மறைமலை இலக்குவனார் வெளியிட்டுவரும் 'குறள்நெறி' மின்னிதழில் சிறப்பாசிரியராகப் பணியாற்றிவருகின்றார். இவரது

பணிகளைப் பாராட்டி இவருக்குத் 'திருக்குறளார்' என்ற பட்டமளித்துச் சிறப்பித்துள்ளார் மறைமலை இலக்குவனார்.


முனைவர் பிரபாகரன் கீளிவ்வாந்து பாரதி கலாச்சாரச் சங்கத்தின் தலைவராகவும் வாஷிங்டன் வட்டாரத் தமிழ்ச் சங்கத்தின் தலைவராகவும், வட அமெரிக்கத் தமிழ்ச்சங்கப் பேரவையின் துணைத் தலைவராகவும், தமிழ்நாடு அறக்கட்டளையின் செயலாளராகவும் பணியாற்றி வருகின்றார். இப்பொழுது, வட அமெரிக்கத் தமிழ்ச்சங்கப் பேரவையும் வேறு சில நிறுவனங்களும் இணைந்து திருக்குறளுக்கு ஆங்கிலத்தில் ஒரு குறும்படம் எடுத்து அதைப் பல்வேறு மொழிகளில் மொழிபெயர்த்து வள்ளுவரின் கருத்துகளை உலகெங்கும் பரப்பும் அரிய பணியில் ஈடுபட்டுள்ளார்.

பரத நாட்டிய ஆசிரியையான இவர் மனைவிதிருமதி கீதா ஏறத்தாழ நூற்றுக் கணக்கான மாணவிகளுக்கு அமெரிக்காவில் பரதநாட்டியப் பயிற்சி அளித்துப் பலருக்கு அரங்கேற்றமும் நிகழ்த்தியுள்ளார். இவர்களுக்கு அருண் என்ற மகனும் அனிதா என்ற மகளும் உள்ளனர். இவர்களும் அமெரிக்கா வில் உயர் பதவிகளில் சிறப்பாகச் செயல்பட்டு வருகின்றனர். தற்போது தம் மனைவியுடன் அமெரிக்காவின் மேரிலாந்து மாநிலத்தில் வாழ்ந்து வருகின்றார். 84 வயதிலும் தொடர்ந்து தமிழுக்கும் தமிழர்களுக்கும் நற்பணி ஆற்றிவரும் இவரை வாழ்த்தி மகிழ்கிறோம்.

மின்னஞ்சல்:
prabu0111@gmail.com

வாழ்க பல்லாண்கு!

முகம் முகப்போவிய நாயகர் சீர்காழிப் புலவர் முனைவர் ஜெ. சண்முகம் 23.9.2024 அன்று தம் 77ஆம் அகவையில் அடியெடுத்து வைத்துள்ளதையொட்டி முகம் இதழுக்க ரூ.1000/- நன்கொடை வழங்கியுள்ளார். முகம் இதழ் அவருக்கு நன்றி தெரிவிப்பதுடன் பல்லாண்டு நலமும் வளமும் பெற்று நீடு வாழ வாழ்த்துகிறது.



முகம் இம்மாத உறுப்பினர்கள்:

- | | |
|------------------------------------|----------|
| 1. திரு. லால்குடி முத்துச் செழியன் | : ரூ.150 |
| 2. கவிஞர் கபை, பம்மல் | : ரூ.500 |